

അവിശ്വാസികളുമായി ചേർച്ചയില്ലാത്ത

പങ്കാളിത്തം അരുത്-സാക് പുനൻ

WFTW Malayalam 6 March 2011

www.jeevamozhikal.org

വേദപുസ്തകം നമ്മോട് ഇങ്ങനെ കൽപ്പിക്കുന്നു അവിശ്വാസികളുമായി ചേർച്ചയില്ലാത്ത പങ്കാളിത്തം അരുത് - ചേർച്ചയില്ലാത്തവരുമായി ബന്ധമുണ്ടാകരുത് (2 കൊരി. 6:14).

നുകം എന്നത് വിവാഹത്തെ സൂചിപ്പിക്കുന്ന വ്യക്തമായ ഒരു അടയാളമാണ്. ഒരുമിച്ചു കലപ്പു വലിക്കുന്ന രണ്ടു കാളകളുടെ ചിത്രം - അത് ദൈവത്തിനായി ഒരുമിച്ചു വേല ചെയ്യുന്ന ഒരു ഭർത്താവിനേയും ഭാര്യയേയും സൂചിപ്പിക്കുന്നു. തന്റെ ജനം ഒരു കാളയേയും ഒരു കഴുതയേയും ഒരുമിച്ചു ചേർത്ത് നിലം ഉഴുന്നതിനെ ദൈവം വിലക്കിയിരുന്നു. (ആവ. 22:10). കാരണം ഈ രണ്ടു മൃഗങ്ങൾക്കും വ്യത്യസ്ത സ്വഭാവമാണ് ഉള്ളത്. അതു പോലെ ഒരു വിശ്വാസിയുടെ സ്വഭാവം അവിശ്വാസിയുടേതിൽ നിന്നും തികച്ചും വ്യത്യസ്തമായിരിക്കും. അതുകൊണ്ട് വേദപുസ്തകം ഇങ്ങനെ പറയുന്നു. വെളിച്ചത്തിനും ഇരുളിനും തമ്മിൽ എന്തു കൂട്ടായ്മ? ക്രിസ്തുവിനും ബലിയാളിനും തമ്മിൽ ഐക്യമോ? വിശ്വാസിക്ക് അവിശ്വാസിക്ക് പൊതുവായിട്ട് എന്താണുള്ളത്? (2 കൊരി. 6:14,15).

ദൈവത്തിന്റെ മകനായ നിങ്ങൾ ഒരു അവിശ്വാസിയെ (പിശാചിന്റെ സന്തതി - യോഹ.8:44, 1 യോഹ.3:10) വിവാഹം കഴിച്ചാൽ പിശാച് നിങ്ങളുടെ അമ്മായിയപ്പൻ ആകും എന്നത് തികച്ചും സ്വാഭാവികം. അങ്ങനെയൊരു അമ്മായിയപ്പനുമായി ചേർന്നുള്ള നിങ്ങളുടെ ശിഷ്ടകാല ജീവിതം ദുരിതപൂർണ്ണമായിരിക്കും എന്നത് ഉറപ്പാണ്.

ഒരു അവിശ്വാസിയെ വിവാഹം കഴിക്കുക വഴി ഒരു ആത്മാവിനെ നരകത്തിൽ പോകാതെ രക്ഷിക്കുകയാണ് ചെയ്യുന്നതെന്ന് ചില വിശ്വാസികൾ തർക്കിക്കാറുണ്ട്. ആ ഒരു വാദം ശരിയാണെങ്കിൽ സർവ്വജ്ഞാനിയായ ദൈവം തീർച്ചയായും എല്ലാ വിശ്വാസികളും അവിശ്വാസികളെ വിവാഹം ചെയ്യണമെന്ന് പ്രബോധിപ്പിക്കുമായിരുന്നു. എന്തുകൊണ്ടാണ് ദൈവം തന്റെ വചനങ്ങളിൽ അത് ചെയ്യാത്തത്? തീർച്ചയായും വിവാഹത്തെ ആത്മാക്കളുടെ രക്ഷയ്ക്കുള്ള മാർഗ്ഗമായി അവിടുന്ന് കണ്ടിരുന്നില്ല. അത് കൊണ്ട് ഇത്തരത്തിൽ വചന വിരുദ്ധമായ കാര്യങ്ങൾ കൊണ്ട് ആത്മാക്കളെ നേടുവാൻ ശ്രമിക്കുന്നവരെ ദൈവം പിന്തുണയ്ക്കുമെന്ന് ആരും കരുതരുത്. വിവാഹത്തിനു മുൻപ് മാനസാന്തരപ്പെടാത്ത ആളാണ് നിങ്ങളുടെ പങ്കാളിയെങ്കിൽ അതിനു ശേഷം മാനസാന്തരപ്പെടുവാനുള്ള സാധ്യതയും വളരെ കുറവാണ്.

ഏത് സാഹചര്യത്തിലായാലും ഒരു വിശ്വാസി ഒരു അവിശ്വാസിയെ വിവാഹം കഴിച്ചാൽ അത് ദൈവ വചനപ്രകാരമുള്ള ഒരു കല്പനയുടെ ലംഘനമാണ്. തികഞ്ഞ അനുസരണക്കേടുമാണത്. അതുകൊണ്ട് തന്നെ അങ്ങനെയുള്ള ഒരാൾ തന്റെ വിവാഹത്തെ അനുഗ്രഹിക്കണമെന്ന് ദൈവത്തോടു പറയുന്നത് തികഞ്ഞ ധിക്കാരമാണ്.

സാഹചര്യം എന്തു തന്നെയായാലും തന്റെയൊരു പൈതൽ ഒരു അവിശ്വാസിയെ വിവാഹം കഴിക്കുവാൻ ദൈവം അനുവാദം കൊടുക്കുകയില്ല. (ഞാൻ ഇവിടെ ആവർത്തിക്കട്ടെ, ഒരു നാമയേയക്രിസ്ത്യാനി, അവിശ്വാസിയോ അക്രൈസ്തവനോ നിരീശ്വരവാദിയോ പോലെ തന്നെയാണ്). ഏതെങ്കിലും ഒരു വിശ്വാസിയുടെ അവിശ്വാസിയായ പങ്കാളി വിവാഹശേഷം മാനസാന്തരപ്പെട്ടു എന്ന ഉദാഹരണമൊക്കെ പറയുന്നതിൽ ഒരു കാര്യവുമില്ല. മറ്റുള്ളവരുടെ ഉദാഹരണമല്ല ദൈവ വചനമാണ് നിങ്ങളെ നയിക്കേണ്ടത്. ദൈവത്തിൽ നിന്നുള്ള ഏറ്റവും മികച്ചത് ലഭിക്കണമെന്ന് ആഗ്രഹിക്കുന്ന ഒരുവൻ ഒരു അവിശ്വാസിയെ വിവാഹം കഴിക്കുന്നതിലും ഭേദം ഏകനായി നിൽക്കുന്നതാണ് നല്ലതെന്ന് തീരുമാനിക്കണം.